

जाईन दूर गावा

आरती प्रभू, नक्षत्रांचे देणे

तेव्हा मलाच माझा, वाटेल फक्त हेवा,
घरदार टाकुनी मी, जाईन दूर गावा.
पाण्यांत ओंजळीच्या, आला चुकून मीन,
चमकून हो तसाच, गाण्यांत अर्थ जावा.
शिंपीत पावसाळी, सर्वत्र या लकेरी,
यावा अनाम पक्षी, स्पर्शू मलाच यावा.
देतां कुणी दुरून, नक्षत्रसे इशारे
साराच आसमंत, घननीळ होत जावा.
पेरून जात वाळा, अंगावरी कुणी जो
शेल्यापरी कुसुंबी, वाऱ्यावरी वहावा.
तारांवरी पडावा, केव्हा चुकून हात :
विस्तीर्ण पोकळीचा, गंधार सापडावा.
तेव्हा मलाच माझा, वाटेल फक्त हेवा,
घरदार टाकुनी मी, जाईन दूर गावा.
